



Kulleġġ Santa Margerita

Skola Primarja Żabbar B, 16, Triq l-Iskola, Żabbar, ŻBR1371

T 2598 5220

E smc.zabbar.prb@ilearn.edu.mt

Ġimgħa Oħra

Waqf li qed nikteb dawn il-kelmiet, il-miżuri biex jitrazżan it-tixrid tal-virus qed isiru aktar stretti, filwaqt li xi nies għadhom qed iġibu ruħhom b'mod irresponsabbli. Ma nafux eżatt x'se jiġri, jew kemm ser idumu magħluqin l-iskejjel.

Hemm ftit realtajiet li, bħala edukaturi, qed nippruvaw inħabtu wiċċna magħhom.

Aħna ninsabu mħassba dwar l-istudenti tagħna. M'ahniex imħassba biss dwar il-progress akkademiku. Ninsabu mħassba dwar familji vulnerabbli, u b'mod partikolari dwar tfal vulnerabbli li jistgħu jkunu maqbudin f'sitwazzjonijiet abbużivi. Li wieħed joqgħod id-dar hija sfida għal kulhadd u aktar u aktar għal persuni bi problemi ta' saħħa mentali. Jekk tistgħu għinu lill-familji u t-tfal vulnerabbli. Agħtuhom telefonata, u jekk hemm bżonn iġbdu l-attenzjoni tal-awtoritajiet.

Qegħdin nitgħallmu. L-ebda edukatur ma kien imhejji tajjeb għall-isfidi li ġab miegħu dan il-virus. U qabel ma xi hadd jibda jipponta subgħajh, bil-paroli vojft tas-soltu rigward l-għalliema u l-vaganzi, l-għalliema tagħna ma waqfux jaħdmu biex jippreparaw u jipprovdu xogħol għall-istudenti. Kburi bit-tim ta' Żabbar B li daħlu għall-isfida. Żbalji żgur li qed nagħmlu, imma qed nippruvaw bl-aħjar mod li nistgħu.

Aħna wkoll għandna l-familji tagħna. Għandna ġenituri, tfal, nanniet u qraba anzjani li jiddependu mill-għajnuna tagħna. Din is-sitwazzjoni hija diffiċli għalina lkoll. U huwa normali li nħossu din id-diffikultà. Nistgħu nifhmu kif qed iħossuhom il-ġenituri u t-tfal f'dan iż-żmien. U minħabba dan irridu niżguraw li x-xogħol li qed nagħtu lill-istudenti tagħna verament qed jgħin.

Hloqna sħarriġ biex niġbru feedback dwar ix-xogħol li qed nagħtu lill-istudenti tagħna. Hemm verżjoni bl-[Ingliz](#) u oħra bil-[Malti](#). Jekk jogħġbokom agħtuna l-feedback tagħkom għax dan ha jgħinna ngħinuk.

Xi punti oħra...

Talbiet individwali — Qed nirċievu għadd ta' emails b'talbiet speċifiċi. B'dispaċir, ma nistgħux nirrispondu għall-posta elettronika individwali jew nilqgħu kull talba, anke jekk qed nagħmlu kull sforz biex nagħmlu dan.

QR Codes — Ġenituri qed jistaqsuna għal QR Codes li jagħti aċċess għall-materjal fuq it-tablets. M'hemmx bżonn QR Code għall-attivitajiet li qed nagħtu lit-tfal minn ġimgħa għal ġimgħa fuq il-website tal-iskola. L-għalliema qed jaħdmu biex jagħmlu materjal ieħor disponibbli fuq it-tablets mingħajr il-ħtieġa tal- QR Codes.

Printing minn fuq it-Tablet — Ġenituri qed jistaqsuna jekk huwiex possibbli li jiġi pprintjat materjal minn fuq it-tablets tal-istudenti. Dan jista' jsir billi t-tablet jitwaħħal ma' kompjuter u jiġi aċċessat bħala USB. Fittex il-fajls pdf u għandek issib il-handouts kollha li l-għalliema tellgħu fuq it-tablets. F'dan il-mument ma nafux b'mod eħfef kif jista' jsir dan.

Xogħol għall-istudenti — Ahna nifhmu li l-ġenituri jistgħu jhossuhom mifxula bis-sitwazzjoni li qed niffaċċjaw. Izda... il-ġenituri għandhom rwol kbir x'jaqdu fl-edukazzjoni tat-tfal tagħhom fi kwalunkwe każ, u issa aktar minn qatt qabel. Qed nagħmlu attivitajiet disponibbli. Qed nagħmlu l-almu tagħna, izda ma nistgħux nagħmlu dan kollu waħedna.

Għandna bżonn li l-ġenituri jieħdu rwol attiv u jappoġġawna mill-bogħod. Din hija opportunità eċċellenti biex it-tfal jiżviluppaw ħiliet ta' tagħlim indipendenti u kompetenzi diġitali. Spjegaw ix-xogħol (jekk ikun meħtieġ) u mbagħad ħallu lit-tfal jaħdmu waħidhom. Ma ġara xejn jekk jagħmlu l-iżbalji. [Impact](#) ippubblikaw xi pariri għall-ġenituri tat-tfal tal-primarja rigward is-sitwazzjoni attwali.

Jekk ikun hemm ġenituri li ġenwinament ma jkunux jistgħu jgħinu lit-tfal, nifhmu. Nifhmu wkoll li huwa ħafna aktar faċli li t-tfal jilagħbu fuq it-tablet, jew li jaraw it-televisin matul il-ġurnata kollha. U jekk jiġri hekk f'xi ġurnata aktar diffiċli mis-soltu, ma tkunx waqgħet id-dinja. Madankollu, dan ma għandux iseħħ kuljum. Mhux se ninsistu li t-tfal jagħmlu x-xogħol kollu izda ahna nemmnu li jekk it-tfal jagħmluh, dan jgħinhom. Mhux ser noqgħod indur mal-lewża - jekk hemm xi ġenituri li ma jinteressahomx, żgur li mhux ser ikunu jistgħu jagħtu t-tort lill-iskola.

Fl-aħħar nett, nixtieq nirringrazzja lill-komunità skolastika kollha għall-appoġġ kontinwu. Qed ngħixu dan iż-żmien diffiċli l-bogħod minn xulxin, imma flimkien. Jista' jkun hemm granet aġar minn oħrajn, izda anke dan iż-żmien diffiċli jgħaddi.

Hudu ħsieb. Ibqgħu ġewwa!

Tislijiet

Charlot Cassar
Kap tal-Iskola